

Сөеклемә

Еллар буе, бәлки, хатым булмас,
Хәбәр булмас минем турында.
Туфрақ күмәр басқан эзләремне,
Үлән үсәр киткән юлымда.

Төшләреңә, бәлки, кара киеп,
Кайгы басқан килеш керермен.
Еллар юар эзен йөрөгәннән
Сине соңгы үпкән көнемнең.

Беләм, сиңа чиксез авыр булып,
Ялыктырыр сине бу көтү.
Кирәк төсле булып күңелеңә
«Ул юк» дигән уйны беркетү.

Минем өчен, бәлки, бар нәрсәдән
Кыйбат булган сөю хисеңнән
Мәхрүм булып, бер көн көтмәгәндә,
Мин чыгармын синең исеңнән.

Аңла, бәгърем, менә шул вакытта,
Шул вакытта күңлем кимсенер.
Шунда гына үлем жиңсә жиңәр,
Кайтыр юлым, бәлки, киселер.

Мин моңарчы синең көтү белән
Көчле булдым сугыш кырында.
Синең сөю, серле тылсым булып
Саклап килде йөргән юлымда.

Егылсам да, «жиңәм» дигән антым
Хәтеремдә минем һәркайчан.
Син үзең үк рәхмәт әйтмәссең бит,
Илгә жиңү алып кайтмасам.

Көрәш озак, юлы урау булып,
Син көт, бәгърем, өзмә өметеңне!
Уттан, судан исән алып кайтыр
Мәхәббәтең сөйгән егетеңне.